

ឧបនាយករដ្ឋមន្ត្រី សុខ ចិន្តាសោភា រដ្ឋមន្ត្រីក្រសួងការបរទេស និងសហប្រតិបត្តិការអន្តរជាតិ និងជាប្រធានគណៈកម្មាធិការជាតិ នៅព្រឹកថ្ងៃទី២៥ ខែមករា ឆ្នាំ២០២៤នេះ បានអញ្ជើញផ្ទេរ និងប្រគល់សំណងតប របស់អង្គការសហប្រជាជាតិ ដល់យោធិនរបួស និងពលិកម្មជា នៅក្នុងតំបន់បេសកកម្ម រួមទាំងសំណេះសំណាលជូនដំណើរកងកម្លាំងវិស្វកម្មពហុជំនាញលេខ៨៣៦ ប្តូរវេនទៅកាន់តំបន់បេសកកម្ម នៅសាធារណរដ្ឋលីបង់ UNIFIL នៅសាលាហ្វឹកហ្វឺនកងកម្លាំងរក្សាសន្តិភាពពហុសាសន៍ខេត្តកំពង់ស្ពឺ។

យោងតាមរបាយការណ៍របស់នាយឧត្តមនាយសេនីយ៍ សែម សុវណ្ណនី អនុប្រធានទី១គណៈកម្មាធិការជាតិ និងជាអគ្គនាយកមជ្ឈមណ្ឌលជាតិរក្សាសន្តិភាព បានថ្លែងថា អនុសេនីយ៍ទោ អ៊ិត សិលា ជាប្រធានក្រុមបោសសំអាតមីន នៃកងអនុសេនាធិវិស្វកម្មពហុជំនាញលេខ៩២៨ បានរងរបួសយ៉ាងធ្ងន់ធ្ងរដោយសារផ្ទុះគ្រាប់មីន នៅសាធារណរដ្ឋលីបង់ កាលពីថ្ងៃទី៣០ ខែកក្កដា ឆ្នាំ២០២១។ អំឡុងពេលសម្រាកព្យាបាល សម្តេចតេជោ ហ៊ុន សែន អតីតនាយករដ្ឋមន្ត្រី បានផ្តល់ប្រាក់ឧបត្ថម្ភចំនួន ៥០,០០០ដុល្លារ ខណៈថ្ងៃនេះអនុសេនីយ៍ទោ អ៊ិត សិលា បានទទួលសំណងតប ពីអង្គការសហប្រជាជាតិចំនួន ៧៣,៩២០ដុល្លារអាមេរិកបន្ថែមផងដែរ។

ចំណែកវេសេនីយ៍ទោ ភឿក ជីវ័ន្ត មេបញ្ជាការរង កងវិស្វកម្មព្រលានយន្តហោះលេខ៧២៩ ដែលបានពលិជីវិតក្នុងតំបន់បេសកកម្មនៅសាធារណរដ្ឋម៉ាលី និងទទួលបានថវិកាចំនួន ៧៧,០០០ដុល្លារអាមេរិក និងថវិកាដ៏ថ្លៃថ្នារបស់សម្តេចតេជោ ហ៊ុន សែន ចំនួន ១០,០០០ដុល្លារផងដែរ។ នេះជាការលះបង់ដ៏ធំធេង មិនអាចកាត់ថ្លៃរបស់យុទ្ធជនទាំងពីរ ដើម្បីបុព្វហេតុសុខសន្តិភាពរបស់មនុស្សជាតិ។

សម្តេចតេជោ ហ៊ុន សែន អតីតនាយករដ្ឋមន្ត្រី បានថ្លែងយ៉ាងមុតមាំថា ការពលិជីវិតរបស់វីរយុទ្ធជនយើង កាន់តែធ្វើឱ្យកម្ពុជាមានឆន្ទៈបន្តដំណើរទៅមុខទៀត រួបរួមជាមួយបណ្តាប្រទេសបរិច្ចាគកងកម្លាំងពុះពារស្វែងរកសុខសន្តិភាពជូនប្រជាជនដែលកំពុងរងគ្រោះដោយសារជម្លោះ ដូចប្រទេសកម្ពុជា ដែលធ្លាប់ធ្លាក់ចុះក្នុងសង្គ្រាមដ៏រ៉ាំរ៉ៃអស់ជិត៣ទសវត្សរ៍។

ឧបនាយករដ្ឋមន្ត្រី សុខ ចិន្តាសោភា បានពាំនាំការផ្តាំផ្ញើសួរសុខទុក្ខ និងក្តីនឹករឭកពីសំណាក់សម្តេចប្តី ហ៊ុន ម៉ាណែត នាយករដ្ឋមន្ត្រីនៃកម្ពុជា ដែលជានិច្ចកាល សម្តេចតែងសួរនាំពីកិច្ចការបញ្ជូនកងកម្លាំងម្នាក់ៗទៀត។